

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀವಾಧೂಲವರದನಾರಾಯಣಗುರುಭಿಃ ಅನುಗೃಹೀತಾ

|| ಶ್ರೀ ಪರಾಂಕುಶಪಂಚವಿಂಶತಿಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ

॥ ಶ್ರೀ ಪರಾಂಕುಶಪಂಚವಿಂಶತಿಃ ॥

ಶ್ರೀಪರಾಂಕುಶನುತಿಂ ಯ ಆತನೋತ್
ತತ್ಪದಾಬ್ಜಪರಭಕ್ತಿಚೋದಿತಃ |
ತಂ ವಧೂಲಕುಲಭೂಷಣಂ ದಯಾ-
ವಾರಿಧಿಂ ವರದದೇಶಿಕಂ ಭಜೇ ||

ಶ್ರೀಮನ್ ಪರಾಂಕುಶನಿರಂಕುಶತತ್ತ್ವಬೋಧ
ವಾತ್ಸಲ್ಯಪೂರ್ಣಕರುಣಾಪರಿಣಾಮರೂಪ |
ಸೌಶೀಲ್ಯಸಾಗರಮನಂತಗುಣಾಕರಂ ತ್ವಾಂ
ಸಂಸಾರತಾಪಹರಣಂ ಶರಣಂ ವೃಣೇಹಂ || ೧ ||

ಕಾಸಾರಸಂಯಮಿಮುಖಾಃ ಕಮಲಾಸಹಾಯ-
ಭಕ್ತಾಃ ಪ್ರಪತ್ತಿಪದವೀನಿಯತಾ ಮಹಾಂತಃ |
ಯಸ್ಯಾಭವನ್ನವಯವಾ ಇವ ಪಾರತಂತ್ರ್ಯಾತ್
ತಸ್ಮೈ ನಮೋ ವಕುಳಭೂಷಣದೇಶಿಕಾಯ || ೨ ||

ಶ್ರೀರಂಗರಾಜಪದಪಂಕಜಸಂಗಶೀಲಂ
ಶ್ರೇಯಃಪರಂ ಮಧುರಪೂರ್ವಕವೇರಪೂರ್ವಂ |
ನಾಥಾರ್ಯಯಾಮುನಯತೀಶ್ವರಭಾಗಧೇಯಂ
ನಾಥಂ ಕುಲಸ್ಯ ಮಮ ನೌಮಿ ಪರಾಂಕುಶಾರ್ಯಂ || ೩ ||

ಪಾಪಕ್ರಿಯಾಸು ನಿರತಾಃ ಶೃಣುತಾಸ್ಮದುಕ್ತಿಂ
ತಾಪತ್ರಯೇಣ ಭವಿನಃ ಪರಿತಪ್ಯಮಾನಾಃ |
ಆಪದ್ಧನಂ ಮಧುರಿಪೋರ್ಭವತಾಮವಿದ್ಯಾ
ಸ್ವಾಪಪ್ರಹಾಣನಿಪುಣಃ ಶರಣಂ ಶತಾರಿಃ || ೪ ||

ನಿತ್ಯೋಥ ಮುಕ್ತ ಉತ ತದ್ಗುಣಕೋ ಮುಮುಕ್ಷುಃ
 ವ್ಯಾಸಾದಿವದ್ಭಗವತಾ ಕಿಮನುಪ್ರವಿಷ್ಟಃ |
 ಅತ್ರೈವಾದಿಸೂನುರಿಹ ವರ್ಣಯುಗಕ್ರಮಾತ್ ಕಿಂ
 ಆಸೀತ್ಪುರಾಣಪುರುಷಃ ಶರವೈರಿಯೋಗೀ || ೫ ||

ಕರ್ಮೇತಿ ಕೇಚಿದಪರೇ ಮತಿರಿತ್ಯಥಾನೈ
 ಭಕ್ತಿಂ ಪರೇ ಪ್ರಪದನಂ ಪ್ರವದಂತ್ಯುಪಾಯಂ |
 ಆಮ್ನಾಯಸಾರಚತುರಾಸ್ತಮಿತಾನುಭಾವಂ
 ತ್ವಾವೇವ ಯಾಂತಿ ಶರಣಂ ಶರಜಿನ್ಮುನೀಂದ್ರ || ೬ ||

ಭಕ್ತ್ಯಾದ್ಯುಪಾಯರಹಿತಃ ಪತಿತೋ ಭವಾಬ್ಧೌ
 ತ್ವತ್ಪಾದಸೇವನರಸೇಪಿ ಚ ದುರ್ಬಲೋಽಹಂ |
 ಇತ್ಥಂ ಸತೀಹ ಶರಕೋಪ ದಯೈಕಮೂರ್ತೇ
 ಕೃತ್ಯಂ ಕಿಮಸ್ತಿ ಮಮ ಸಂಸೃತಿವೋಚನಾಯ || ೭ ||

ತ್ವದ್ಧಿವ್ಯಸೂಕ್ತಿಪರಿಶೀಲನಮಾತ್ರಮೇವ
 ನಿಃಶ್ರೇಯಸಾಧಿಗಮನೇ ನಿರಪೇಕ್ಷಹೇತುಃ |
 ತಚ್ಚಾಸ್ತಿ ಮೇ ನ ಶರವೈರಿಗುರೋ ಮಹಾತ್ಮನ್
 ಉಜ್ಜೀವನಂ ಕಥಮಹೋ ಮಮ ಜಾಘಟೀತಿ || ೮ ||

ತ್ವನ್ನಾಮಕೀರ್ತನಮಕೃತ್ರಿಮಮಾತನೋತಿ
 ಯಸ್ತಸ್ಯ ಸಂಸರಣನಿಸ್ತರಣಂ ಘಟೇತ |
 ದುರ್ವಾಸನಾಕಲುಷಿತಸ್ಯ ನ ಮೇಽಸ್ತಿ ಬುದ್ಧಿಃ
 ತತ್ರಾಪಿ ಕೇಸರವಿಭೂಷ ಕಿಮಾತ್ಮನೀನಂ || ೯ ||

ತ್ವತ್ಕಿಂಕರತ್ವರಸಿಕಾಃ ತವ ದಾಸದಾಸ-
 ದಾಸೈಕರಸ್ಯಮುದಿತಾಶ್ಚ ಭಜಂತಿ ಮುಕ್ತಿಂ |
 ತತ್ರಾಪ್ಯಹಂ ಶಕನರ್ವಾ ನ ಶರಾರಿಯೋಗೀ
 ಅತ್ಯಾಹಿತಂ ಕಥಮಪೈತು ಭವೋತ್ಥಿತಂ ಮೇ || ೧೦ ||

ತ್ವದ್ವಿಗ್ರಹೇಕ್ಷಣಮಥೋ ತವ ಸಂಸ್ಕೃತಿಶ್ಚ
 ಮುಕ್ತ್ಯೈ ಭವೇದಿತಿ ವದಂತಿ ಪರಾಂಕುಶಾಯುಃ |
 ನಿದ್ರಾಪ್ರಮಾದಮಲಿನೀಕೃತಮಾನಸಸ್ಯ
 ತತ್ರಾಪಿ ಶಕ್ತಿರಿಹ ಮೇ ನ ಕಥಂ ಭವೇಯಂ || ೧೧ ||

ಏವಂ ಕದಾಚಿದಪಿ ಕುತ್ರಚಿದಸ್ಯು ಪಾಯಃ
 ನೈವಾಘನಾಶನವಿಧೌ ಮಮ ತಾವಕಸ್ಯ |
 ಆಕಸ್ಮಿಕೀಂ ತವ ಕೃಪಾಮಪಹಾಯ ಮಾಯಾ-
 ಕೋಲಾಹಲಪ್ರಶಮನೀಂ ಕುರುಕಾಪುರೀಶ || ೧೨ ||

ಅವ್ಯಾಜಬಂಧುಮವಿಶೇಷಮಶೇಷಜಂತೋಃ
 ಉದ್ವೇಲವತ್ಸಲತಯಾ ಕೃಪಯಾ ಚ ಪೂರ್ಣಂ |
 ತ್ವಾಮಾಮನಂತಿ ಶರವೈರಿಮುನೇ ತತಸ್ತೇ
 ಹಾತುಂ ನ ಯುಕ್ತಮಪರಾಧಿನಮಪ್ಯಹೋ ಮಾಂ || ೧೩ ||

ಯಾವಚ್ಚ ಯಚ್ಚ ದುರಿತಂ ಸಕಲಸ್ಯ ಜಂತೋಃ
 ತಾವಚ್ಚ ತತ್ತದಧಿಕಂಚ ಮಮಾಸ್ತಿ ಸತ್ಯಂ |
 ಏತದ್ವಚಃ ಕಥಮಭೂತ್ ಸತತಾನ್ಯತೋಕ್ತಿ-
 ಶೀಲಸ್ಯ ಮೇ ಶರರಿಪೋ ತದಿದಂ ವಿಚಿತ್ರಂ || ೧೪ ||

ಶಾಸ್ತ್ರೇಣ ಯದ್ವಿಹಿತಮಾಚರಣೀಯಮೇತತ್
 ಸರ್ವೈರ್ನಿಷಿದ್ಧಮಿಹ ಯತ್ತದುಪೇಕ್ಷಣೀಯಂ |
 ಇತ್ಯಾದಿಕಂ ಶರರಿಪೋ ಸದಸಿ ಬ್ರವೀಮಿ
 ಹೈ ಸಂತನೋಮಿ ರಹಸಿ ಸ್ವವಚೋವಿರುದ್ಧಂ || ೧೫ ||

ಪ್ರಚ್ಛನ್ನಪಾತಕಶತಾವೃತಚೇತಸೋ ಮೇ
 ಸಂಪ್ರೀಣಿತಾಃ ಪ್ರಣತಿಭೂಮಿಕಯಾ ಕಯಾಚಿತ್ |
 ಸತ್ಕಾರಮಾದರಭರೇಣ ಪರಾವರಜ್ಞಾಃ
 ಕುರ್ವಂತಿ ಹಂತ ಶರವೈರಿಮುನೇ ಹತೋಽಸ್ಮಿ || ೧೬ ||

ಪದ್ಭ್ಯಾಂ ಶಪೇ ತವ ಶತಾರಿಮುನೀಂದ್ರ ಯೋಽಭೂತ್
 ಉದ್ಧಾಮದೋಷಗಣನಾಂತಿಮಕೋಟಿನಿಷ್ಠಃ |
 ಸೋಽಪಿ ಪ್ರಕೃಷ್ಟವಿಭವೋ ಯದಪೇಕ್ಷಯಾ ಸ್ಯಾತ್
 ತಸ್ಮಾಚ್ಚ ಪಾಪಭರಿತೋಽಹಮಿತೋ ನ ಪಾಪಃ || ೧೭ ||

ಪೂರ್ವೈಃ ಸ್ವನೈಚ್ಯಮನುಸಂಹಿತಮಾರ್ಯವಯೈಃ
 ಮಾಮೇವ ವೀಕ್ಷ್ಯ ಮಹತಾಂ ನ ತದಸ್ತಿ ತೇಷಾಂ |
 ನೈಚ್ಯಂ ತ್ವಿದಂ ಶರರಿಪೋ ಮಮ ಸತ್ಯಮೇವ
 ಮತ್ತಃ ಪರೋ ನ ಮಲಿನೋ ಯತ ಆವಿರಸ್ತಿ || ೧೮ ||

ಉಕ್ತ್ವಾ ಸ್ವದೋಷವಿಷಯಂ ವಚನಂ ತ್ವದಗ್ರೇ
 ಸಂಸಾರಭೀರುರಿವ ತೇನ ಚ ವಂಚಕೋಽಹಂ |
 ಸಾಮರ್ಥ್ಯಮೇವ ಶರಕೋಪ ವಿಭಾವಯಾಮಿ
 ಸಂವೀಕ್ಷ್ಯ ಕಂ ಗುಣಮಿಹಾಸಿ ಮಯಿ ಪ್ರಸನ್ನಃ || ೧೯ ||

ಕಿಂತು ಕ್ರಿಯಾಸಮಭಿಹಾರಕೃತಾಪರಾಧಃ
 ಹಂತಾನುತಪ್ಯ ಪುನರಪ್ಯಪರಾಧಕಾರೀ |
 ಪದ್ಮಾಸಖಸ್ಯ ಪರಿಹಾಸರಸೋಚಿತೋಽಹಂ
 ಏತದ್ವಿಲೋಕ್ಯ ಶರಕೋಪ ಮಯಿ ಪ್ರಸೀದ || ೨೦ ||

ಕಾಮಪ್ರವೋಽಹಮದಮತ್ಸರಮನ್ಯುಲೋಭೈಃ
 ಪಾರಂಪರೀತ ಉದಿತೈಃ ಪರಿಪೀಡ್ಯಮಾನಂ |
 ದೈವಾತ್ತ್ವ ದೀಕ್ಷಣಪಥಂ ದಯಯಾ ಶತಾರೇ
 ಪಾಹಿ ಪ್ರಪನ್ನಮಿಮಮುನ್ನಮದಾಗಸಂ ಮಾಂ || ೨೧ ||

ಕಾರ್ಯಾ ಕೃಪಾ ಸುಮತಿಭಿಃ ಖಿಲು ದುಃಖಿತೇಷು
 ದುಃಖೀ ಮಯಾ ನ ಸದೃಶೋ ಭೃಶದುಃಖಿಭಾಜಾಂ |
 ತಸ್ಮಾತ್ತ್ವವಾಖಿಲಜನೇಷು ಚ ಯಾನುಕಂಪಾ
 ಮಯೈವ ತಾಂ ಶರರಿಪೋ ನಿಭೃತಂ ನಿಧೇಹಿ || ೨೨ ||

ವಿಶ್ವೋಪಕಾರಕಮಘಾಣವತಾರಕಂ ತ್ವಾಂ
ಅಪ್ರಾಪ್ಯ ಹೈ ಶರರಿಪೋ ಹತ ಏವ ಪೂರ್ವಂ |
ಅದ್ಯ ತ್ವದೀಯಕೃಪಯಾ ಪ್ರತಿಲಬ್ಧಸತ್ತ್ವಃ
ತ್ವತ್ಸೇವನಾಮೃತರಸೇನ ಸುಖೀ ಭವಾನಿ || ೨೩ ||

ಅತ್ರಾಪ್ಯಮುತ್ರ ಕರಣತ್ರಿತಯಪ್ರವೃತ್ತಾ
ತ್ವತ್ಪಾದಪಂಕಜಜುಷಾಂ ವಿದುಷಾಂ ಪ್ರಸಾದಂ |
ನಿತ್ಯಂ ಲಭೇಮಹಿ ನ ಚಾನ್ಯದಪೇಕ್ಷಿತಂ ನಃ
ಪ್ರತ್ಯಗ್ರಕೇಸರಪರಿಷ್ಕೃತಕಾರಿಸೂನೋ || ೨೪ ||

ವಾಧೂಲವೇಂಕಟಪತಿಂ ವರದಾರ್ಯಸೂನುಂ
ಅಸ್ಮದ್ಗುರುಂ ತವ ಪದಪ್ರವಣಂ ಸಮೀಕ್ಷ್ಯ |
ಅಜ್ಞಂ ಕೃತಾಗಸಮನಾಥಮಕಿಂಚನಂ ಮಾಂ
ತ್ವತ್ಪಿಂಕರಂ ಶರರಿಪೋ ಸತತಂ ಕುರುಷ್ವ || ೨೫ ||

|| ಇತಿ ಶ್ರೀ ಪರಾಂಕುಶಪಂಚವಿಂಶತಿಃ ಸಂಪೂರ್ಣಾ ||